

## ಕರ್ನಾಟಕ ವಿಧಾನಸಭೆ

### KARNATAKA LEGISLATIVE ASSEMBLY

ದಿನಾಂಕ ೨೦ನೇ ಸೆಪ್ಟೆಂಬರ್ ಮಂಗಳವಾರ ೧೯೬೩

ವಿಧಾನ ಸೌಧದಲ್ಲಿರುವ ವಿಧಾನ ಸಭೆಯ ಸಭಾಂಗಣದಲ್ಲಿ ಸದನವು ಬೆಳಿಗ್ಗೆ ೯ ಘಂಟೆ ೧೦ ನಿಮಿಷಕ್ಕೆ ಸಮಾವೇಶಗೊಂಡಿತು.

ಮಾನ್ಯ ಅಧ್ಯಕ್ಷರು (ಶ್ರೀ ಡಿ. ಬಿ. ಚಂದ್ರೇಗೌಡ ಅವರು) ಪೀಠವನ್ನಲಂಕರಿಸಿದರು.

#### ಪ್ರಶೋತ್ತರಗಳು

ಕರ್ನಾಟಕ ರಾಜ್ಯದ ಗ್ರಾನೈಟ್ ಕಲ್ಲುಗಳ ರಫ್ತು ವ್ಯವಹಾರದಲ್ಲಿ ರಾಜ್ಯ ಸರ್ಕಾರದ ಬೊಕ್ಕಸಕ್ಕೆ ಖಾಸಗೀ ಗಣಿ ಉದ್ದಿಮೆದಾರರಿಂದ ಆಗುತ್ತಿರುವ ಹಾನಿಯ ಬಗ್ಗೆ

೧೭ ಶ್ರೀ ಜ್ಞಾನದೇವ ದೊಡ್ಡಮೇಟಿ (ರೋಣ್).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಕೈಗಾರಿಕಾ ಮಂತ್ರಿಗಳು ದಯವಿಟ್ಟು ಉತ್ತರಿಸುವರೆ?

ಅ) ಕರ್ನಾಟಕ ರಾಜ್ಯದ ಗ್ರಾನೈಟ್ ಕಲ್ಲುಗಳನ್ನು ಖಾಸಗೀ ಗಣಿ ಉದ್ದಿಮೆದಾರರು ೧೯೭೬ ರಿಂದ ರಫ್ತು ಮಾಡುತ್ತಿರುವುದರಿಂದ ಗೌರವಧನದ ಮೊತ್ತ ಸೂಕ್ತವು ಬಾರದೆ ರಾಜ್ಯದ ಬೊಕ್ಕಸಕ್ಕೆ ಹಾನಿ ಉಂಟಾಗುತ್ತಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ;

ಆ) ಹಾಗಿದ್ದಲ್ಲಿ ಸರ್ಕಾರದವರು ಕೈಗೊಂಡ ಕ್ರಮಗಳಾವುವು;

ಇ) ನೂತನ ಸರ್ಕಾರ ಅಸ್ತಿತ್ವಕ್ಕೆ ಬಂದ ಮೇಲೆ ಖಾಸಗಿ ಗಣಿದಾರರಿಗೆ ಯಾವುದಾದರೂ ಹೊಸದಾಗಿ ಗ್ರಾನೈಟ್ ಕಲ್ಲು ಗಣಿಯನ್ನು ಗುತ್ತಿಗೆಗೆ ಕೊಡಲಾಗಿದೆಯೇ?

ಶ್ರೀ ಎಸ್.ಆರ್. ಬೊಮ್ಮಾಯಿ(ಕೈಗಾರಿಕಾ ಮಂತ್ರಿಗಳು).—

(ಅ) ಖಾಸಗೀ ಗಣಿ ಉದ್ದಿಮೆದಾರರು ಗ್ರಾನೈಟ್ ಕಲ್ಲುಗಳನ್ನು ತಮ್ಮ ಗುತ್ತಿಗೆ ಪ್ರದೇಶಗಳಿಂದ ರಫ್ತು ಮಾಡುವ ಮುನ್ನ ಇಲಾಖೆಗೆ ಮಂಗಳವಾಗಿ ನಿಗದಿ ಮಾಡಿರುವ ಗೌರವಧನವನ್ನು ಸಂದಾಯ ಮಾಡಿ ಪರವಾನಗಿಯನ್ನು ಪಡೆಯಬೇಕಾಗಿರುತ್ತದೆ. ಎಲ್ಲ ಪ್ರಕರಣಗಳಲ್ಲಿಯೂ ಪರವಾನಗಿಗಳನ್ನು ಪಡೆಯುತ್ತಿಲ್ಲವೆಂಬ ದೂರು ಸರ್ಕಾರದ ಗಮನಕ್ಕೆ ಬಂದಿದೆ.

(ಆ) ಪರವಾನಗಿಗಳು ಇಲ್ಲದ ಸಾಕಾಣಿಕೆ ನಡೆಯದಂತೆ ನೋಡಿಕೊಳ್ಳಲು ನಿರ್ದೇಶಕರು ಗಣಿ ಮತ್ತು ಭೂವಿಜ್ಞಾನ ಇಲಾಖೆ ಇವರಿಗೆ ನಿರ್ದೇಶಿಸಲಾಗಿದೆ. ಇಲಾಖೆಗೆ ಜಾಗೃತ ವಿಭಾಗವನ್ನು ಒದಗಿಸಿ ಇಲಾಖೆಯನ್ನು ಬಲಪಡಿಸುವ ಪ್ರಶ್ನೆಯು ಸರ್ಕಾರದ ಪರಿಶೀಲನೆಯಲ್ಲಿದೆ.

(ಇ) ನೂತನ ಸರ್ಕಾರ ಅಸ್ತಿತ್ವಕ್ಕೆ ಬಂದ ಮೇಲೆ ಗ್ರೇ ಗ್ರಾನೈಟ್ ಕಲ್ಲಿಗಾಗಿ ಮಾತ್ರ ೧೯ ಗುತ್ತಿಗೆಗಳನ್ನು ಮಂಜೂರು ಮಾಡಲಾಗಿದೆ. ಕಪ್ಪು ಮತ್ತು ಪಿಂಕ್ ಗ್ರಾನೈಟ್ ಕಲ್ಲಿಗಾಗಿ ಯಾವುದೇ ಗುತ್ತಿಗೆ ಯನ್ನು ಖಾಸಗೀ ಗಣಿ ಉದ್ದಿಮೆದಾರರಿಗೆ ಮಂಜೂರು ಮಾಡಿಲ್ಲ. ಸರ್ಕಾರದ ಸ್ವಾಮ್ಯದಲ್ಲಿರುವ ಉದ್ದಿಮೆಗೆ ಮಾತ್ರ ಮಂಜೂರು ಮಾಡಲು ಅವಕಾಶವಿದ್ದು ಅದರಂತೆ ಸದರಿ ಖನಿಜಗಳನ್ನು ಮೀಸಲಿಡಲಾಗಿದೆ.

ಶ್ರೀ ಜೆ.ಎಸ್. ದೊಡ್ಡಮೇಟಿ.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ತಮ್ಮ ಇಲಾಖೆಯಲ್ಲಿ 'ಜಾಗೃತಿ ವಿಭಾಗ' ಎಂಬ ಶಾಖೆಯನ್ನು ತೆಗೆದಿದ್ದಾರೆ. ಆದರೆ ಪರವಾನಗಿ ಪಡೆಯದೆ ಸಾಗಾಣಿಕೆ ಮಾಡುತ್ತಿದ್ದ ಗಣ್ಯ ವ್ಯಕ್ತಿಗಳನ್ನು ಏನಾದರೂ ಪತ್ತೆ ಹಚ್ಚಿದ್ದೀರಾ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಇಲ್ಲಿಯವರೆಗೆ ಜಾಗೃತಿ ಇಲಾಖೆ ಇರಲಿಲ್ಲ, ಸಿಬ್ಬಂದಿ ಇರಲಿಲ್ಲ. ಈಗ ಜಾಗೃತಿ ಇಲಾಖೆಯನ್ನು ಪ್ರಾರಂಭ ಮಾಡಿ, ಸಿಬ್ಬಂದಿ ಎಲ್ಲಾ ಕೊಟ್ಟು ಎಲ್ಲಾ ಗಣಿಗಳಿಗೆ ಕಾವಲು ಇಡತಕ್ಕ ಒಂದು ಕ್ರಮವನ್ನು ತೆಗೆದುಕೊಂಡಿದ್ದೇವೆ.

ಶ್ರೀ ಬಿ.ಜಿ. ಬಣಕಾರ್.—ಪರವಾನಗಿ ಇಲ್ಲದೆ ಇಲ್ಲಿಯವರೆಗೆ ಎಷ್ಟು ಸಾಗಾಣಿಕೆ ಮಾಡಿದ್ದಾರೆ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಇಲ್ಲಿಯವರೆಗೆ ಜಾಗೃತಿ ಶಾಖೆ ಇರಲಿಲ್ಲ. ಕೆಲವರು ಸಿಕ್ಕಿದ್ದಾರೆ, ಅವರ ಮೇಲೆ ಕೇಸ್ ಹಾಕಿದ್ದೇವೆ.

ಶ್ರೀ ಬಿ.ಜಿ. ಬಣಕಾರ್.—ಅವರ ಹೆಸರು ಹೇಳಿ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಆ ವಿವರ ನನ್ನಲ್ಲಿ ಇಲ್ಲ.

ಶ್ರೀ ಬಿ.ಎಸ್. ಯಡಿಯೂರಪ್ಪ.—ಗಣಿಗಳನ್ನು ನ್ಯಾಷನಲೈಸ್ ಮಾಡುತ್ತೇವೆಂದು ಹೇಳಿದಿರಿ, ಅದನ್ನು ಮಾಡಿಬಿಟ್ಟಿರಿ. ಈ ಸಮಸ್ಯೆ ಬರುವುದಿಲ್ಲ. ಮತ್ತೆ ಈ ಕಳ್ಳಸಾಗಾಣಿಕೆಯನ್ನು ಕಂಟ್ರೋಲ್ ಮಾಡುವುದಕ್ಕೆ ಏನು ಕ್ರಮ ತೆಗೆದುಕೊಂಡಿದ್ದೀರಿ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಈಗಾಗಲೇ ಈ ದಿಸೆಯಲ್ಲಿ ಕ್ರಮ ತೆಗೆದುಕೊಂಡಿದೆ.

ಶ್ರೀ ಜೆ.ಎಸ್. ದೊಡ್ಡಮೇಟಿ.—ಹಾನಿಯ ವಿವರ ಏನು ಎಂದು ತಿಳಿಯಲಿಲ್ಲ. ರಾಯಲ್ಟಿ ಏನು ಕೊಟ್ಟಿದ್ದಾರೆ ಅದಕ್ಕಿಂತ ಹಾನಿ ಹೆಚ್ಚಾಗಿದೆಯೇ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಮಾನ್ಯ ಸದಸ್ಯರ ಆತಂಕವನ್ನು ಅರ್ಥ ಮಾಡಿಕೊಂಡಿದ್ದೇನೆ ಇದುವರೆಗೆ ಈ ಇಲಾಖೆಯಲ್ಲಿ ಜಾಗೃತ ಯೂನಿಟ್ ಇಲ್ಲದೇ ಇದ್ದುದರಿಂದ ಎಷ್ಟು ಕಳ್ಳಸಾಗಾಣಿಕೆ ಯಾಗುತ್ತಿದೆ ಎಂದು ಕಂಡುಹಿಡಿಯುವುದಕ್ಕೆ ವ್ಯವಸ್ಥೆ ಇರಲಿಲ್ಲ. ಆದ್ದರಿಂದ ಎಷ್ಟು ಹಾನಿಯಾಗಿದೆ ಎಂದು ಹೇಳುವುದು ಸಾಧ್ಯವಿಲ್ಲ.

ಶ್ರೀ ಜೆ.ಎಸ್. ದೊಡ್ಡಮೇಟಿ.—ಮೊದಲಿನಿಂದ ಈ ರೀತಿ ನಡೆದುಕೊಂಡು ಬಂದಿದೆ. ೧೯೭೯ನೇ ಇಸವಿಯೊಳಗೆ ೪,೫೫,೮೧೫ ರೂಪಾಯಿಗಳು, ೧೯೮೦ನೇ ಇಸವಿಯೊಳಗೆ ೯,೫೪,೮೦೩ ರೂಪಾಯಿಗಳು, ೧೯೮೧ನೇ ಇಸವಿಯೊಳಗೆ ೮,೨೨,೦೫೯ ರೂಪಾಯಿಗಳು, ಹೀಗೆ ಒಟ್ಟು ೨೨,೧೨,೬೭೭ ರೂಪಾಯಿಗಳು ಸರ್ಕಾರದ ವಿಚಾನೆಗೆ ಸಂದಾಯವಾಗಿದೆ ಎಂದು ತಿಳಿದು ಬಂದಿದೆ. ಆದುದರಿಂದ ಈ ರಾಯಲ್ಟಿ ಏನು ಇದೆ ಇದನ್ನು ಹೆಚ್ಚಿಸಲು ಏನಾದರೂ ಬಿಗಿ ಕ್ರಮಗಳನ್ನು ತೆಗೆದುಕೊಂಡಿದ್ದೀರಾ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಮಾನ್ಯ ಸದಸ್ಯರ ಮಾಹಿತಿಯ ಅಂಕಿಸಂಖ್ಯೆ ಸರಿಯಿಲ್ಲ. ೧೯೭೯ ರಿಂದ ೧೯೮೩ ರವರೆಗೆ ೬೮,೯೯,೫೧೬ ರೂಪಾಯಿಗಳು ಸಂದಾಯವಾಗಿದೆ. ಇದನ್ನು ಹೆಚ್ಚಿಸಲು ಸರ್ಕಾರ ನಿರ್ಣಯ ತೆಗೆದುಕೊಂಡಿದೆ ಮತ್ತು ಈ ಬಗ್ಗೆ ಆಜ್ಞೆಯನ್ನು ಹೊರಡಿಸಿದೆ.

ಶ್ರೀ ಜೆ.ಎಸ್. ದೊಡ್ಡಮೇಟಿ.—೧೯೬೯ ರಲ್ಲಿ ರಾಷ್ಟ್ರೀಕರಣಕ್ಕೆ ಸಂಬಂಧಪಟ್ಟಂಥ ತಿದ್ದುಪಡಿ ಯನ್ನು ತರಬೇಕು ಎನ್ನುವುದು ಸರ್ಕಾರದ ಗಮನದಲ್ಲಿತ್ತು. ಅದನ್ನು ಏನಾದರೂ ಅಮಲಿನಲ್ಲಿ ತರುವ ವಿಚಾರ ಸರ್ಕಾರಕ್ಕೆ ಇದೆಯೇ?

ಶ್ರೀ ಎಸ್.ಆರ್. ಬೊಮ್ಮಾಯಿ.—ಈಗಾಗಲೇ ಈ ಬಗ್ಗೆ ಸರ್ಕಾರ ಕ್ರಮ ತೆಗೆದುಕೊಂಡಿದೆ.

ನಂಜನಗೂಡು ತಾಲ್ಲೂಕಿನಲ್ಲಿ ಆನೆ ಹಾಗೂ ಹಂದಿಗಳ ಹಾವಳಿಯ ಬಗ್ಗೆ.

೨೭. ಶ್ರೀ ಎಂ. ಮಹದೇವ್ (ನಂಜನಗೂಡು).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಅರಣ್ಯ ರಾಜ್ಯ ಮಂತ್ರಿಗಳು ದಯವಿಟ್ಟು ಉತ್ತರಿಸುವರೆ?